

مدیر کے نام

نعیم غنی، سرگرمی/ڈاکٹر نعمان مراد، لاہور/راجا محمد عاصم، موہری شریف
مسئلہ کشمیر اسلامی، انسانی، قومی اور ملٹی مسئلہ ہے۔ افسوس کہ ہمارے اہل حل و عقد افراط و تفریط کا شکار
ہیں۔ مسئلہ کشمیر پر دو ٹوک اور جرأتِ اظہار پر مبنی اشارات کے لیے قوم ترجمان القرآن کی شکر گزار ہے۔

نعمان سلیمان، راولا کوٹ، آزاد کشمیر
جناب افتخار گیلانی نے دہلی سے ایک مسلمان لیڈر کی مسلمانوں کے حوالے سے فکری کج روی پر
نہایت سبق آموز مضمون لکھ کر، سادہ لوح احباب کی آنکھیں کھول دی ہیں۔ اسی طرح غازی سہیل خاں نے
جناب محمد اشرف صحرائی کی خدمات اور تعارف پر مبنی معلومات افزا مضمون لکھ کر ایمان افروز گواہی دی ہے۔

آمنہ حسن، کراچی/زبیر اسماعیل، پشاور
شہزاد اقبال شام صاحب نے تعلیم پر مسلط کردہ سیکولر عذاب و نصاب اور عدالتی کھیل کے خدو خال
پیش کر کے، اور پاکستان کی اقلیتوں کے جذبات سے واقفیت بہم پہنچا کر منفرد کارنامہ انجام دیا ہے۔
ڈاکٹر مشتاق الرحمن صدیقی صاحب نے عصر حاضر میں استاد کو درپیش چیلنج سے مؤثر انداز سے آگاہ کیا ہے۔

صہیب عمر، اسلام آباد/سعید احمد، کراچی
عبدالرقيب صاحب کی جانب سے دینی مدارس کے فاضلین کی معاشی زندگی کو خود انحصار بنانے کا
قیمتی لائحہ عمل، دراصل موجودہ زمانے کا معاشی اور سماجی شعور ہے۔ اسی طرح جناب ولید منصور نے اسرائیلی
جارجیت پر بالکل مختلف زاویے سے بھرپور معلومات کو مرتب کیا ہے۔

عائشہ علی، پشاور/سید علیہ احمد، لاہور
ترجمان القرآن میں ظفر سید صاحب ایک نیا نام ہیں۔ منگول یلغار کی مناسبت سے ان کے مختصر،
معلومات سے بھرپور، نہایت شگفتہ اور عام فہم زبان میں اعلیٰ درجے کے مضمون نے ماضی کے ایسے کو حال کے
الیسے سے جوڑ دیا ہے۔ اسی طرح جناب وحید مراد نے خواتین کے نام پر جدیدیت کے خصوصی مراکز کا کچا پچھا
بیان کر کے قیمتی معلومات سے آگاہی فرمائی۔ نیز عبدالعزیز اور ڈاکٹر سلیم خان کی تحریریں نہایت قیمتی ہیں۔

اخوندزادہ نصر اللہ، ایون، چترال
مئی اور جون کے شماروں میں تعلیمی نصاب میں تبدیلی کے حوالے سے سیکولروں کے ناپاک عزائم،
نااہل حاکموں اور سپریم کورٹ جیسے حساس ادارے کا رویہ تشویش کا باعث ہے۔ تحریک اسلامی کے علم برداروں
کو آگے بڑھ کر ان سازشوں کو دلیل اور تعلیم کے ذریعے ناکام بنانا ہوگا۔